



Minuti tal-mitejn u tlieta u disghin laqgħa tal-Kunsill Lokali tax-Xagħra li saret nhar it-Tnejn 21 ta' Ottubru 2013 fil-5.30pm fl-uffiċċju amministrattiv tal-Kunsill. Din hija wkoll il-wiehed u għoxrin laqgħa tas-sitt legislatura ta' dan il-Kunsill.

Il-laqgħa bdiet b'dawn il-membri preżenti:

Sindku: Joe Cordina
Viċi Sindku: Aaron Agius
Kunsilliera: Dr. Christian Zammit
Victor Zammit
Dr. Joseph Attard u
Maria Grima

Il-Kunsillier Dr. Kevin Cutajar kien skużat.

Uffiċjali:

Deputat Segretarju Eżekuttiv: Ivan Attard

TALBA TAL-BIDU, QARI, KONSIDERAZZJONI U APPROVAZZJONI TAL-MINUTI

Il-laqgħa bdiet fil-5.30pm. Intqalet it-talba tal-bidu. Il-Kunsill approva unanimament il-minuti tal-Laqgħa numru 292 li saret nhar it-Tnejn 23 ta' Settembru 2013 wara li saru l-korrezzjonijiet meħtieġa.

Punti mqajma mill-minuti

Il-Viċi Sindku Aaron Agius staqsa jekk kienx hemm xi żvilupp fl-installazzjoni tal-bozoz fil-pjazza ta' quddiem il-Mużew tas-Subien. Is-Sindku wieġeb li ser nitkellmu mas-Superjur tal-Mużew biex naraw fejn l-aħjar li jitwaħħlu. Għe' deciż ukoll li nibagħtu ittra ta' awguri lis-Superjur il-ġdid tal-Mużew tas-Subien.

Il-Kunsillier Victor Zammit staqsa jekk kienx hemm xi żvilupp fuq il-bank li kellu jeħel fuq l-Għar ta' Calypso. Is-Sindku wieġeb li dan ix-xogħol ser isir dalwaqt. Il-Kunsillier Victor Zammit staqsa wkoll dwar is-sitwazzjoni tal-passaġġ tal-injam fl-Għar ta' Calypso u għe' deciż li għandna niktbu ittra lid-Direttur Joe Portelli minħabba li dan jaqa' taħt ir-responsabbilita' tal-Ministeru għal Għawdex.

Il-Kunsillier Dr. Joseph Attard staqsa dwar jekk kienx hemm xi żvilupp fuq l-*advertising board* li kellha tehel fil-bidu ta' Vjal it-Tmienja ta' Settembru. Is-Sindku wieġeb li din ser titwaħħal dalwaqt wara li ġew solvuti xi problemi tekniċi. Il-Kunsillier Dr. Joseph Attard staqsa wkoll dwar x'għara mit-*traffic management* li kellu jsir fi Pjazza Sant'Anton. Ġie deċiż li għandna nerggħu nitkellmu ma' Transport Malta biex naraw kienx hemm xi żviluppi fuqha. Il-Kunsillier Dr. Attard staqsa dwar x'għara mill-proġett tad-disinn għax-xelter li hemm fi Pjazza l-Vitorja u s-Sindku wieġeb li għadna qed nistennew biex naraw jekk hux ser isir il-monument propost li jfakkar l-Assedju l-Kbir.

Il-Kunsilliera Maria Grima innotat b'sodisfazzjon li llum beda x-xogħol ta' tisbieh fil-ġnien ta' quddiem il-Mithna Ta' Kola bħala parti mill-proġett 'Network of Leisure Parks in Xagħra' iffinanzjat minn fondi tal-programm 'Leader' tal-Unjoni Ewropea.

Komunikazzjonijiet tas-Sindku fosthom il-proġett 'Network of Leisure Parks in Xagħra', evalwazzjoni tal-festival tat-tin f'Ottubru 2013, l-organizzazzjoni tal-Kunċert annwali ta' Żmien il-Milied, il-ġemellaġġ propost ma' Mergo (Italja) u Chevaigne (Franza), l-organizzazzjoni tal-Karnival 2014, xogħol ta' asfaltar fi Triq Marsalforn, kwotazzjoni għat-tiżjin ta' Vjal it-Tmienja ta' Settembru u Pjazza l-Vitorja għal Żmien il-Milied, il-monument ta' merħba fix-Xagħra, tindif tal-passaġġ fi Triq Ghajn Barrani, tiġdid tal-kariga ta' Deputat Segretarju Eżekuttiv tal-Kunsill, skambji kulturali taż-żgħażaġh u materji oħra.

1. Is-Sindku Joe Cordina qal li wara li rnexxielna nikkoordinaw laqgħa bejn il-*project manager, project supervisor, technical consultant* u l-arkeologu inkarigat mill-monitieraġġ arkeologiku tal-proġett, illum ingħata bidu għax-xogħol ta' tisbieh fil-ġnien ta' quddiem il-Mithna Ta' Kola. Fil-jiem li ġejjin, ser jingħata bidu għax-xogħol ta' tisbieh fil-*belvedere* li hemm fl-aħħar parti ta' Triq il-Knisja. Is-Sindku qal li għandna ninsistu mal-kumpanija Design & Technical Resources Limited li hija inkarigata mill-immaniġġjar u s-supervizzjoni tal-proġett biex jassiguraw li x-xogħol kollu jsir skont il-pjanijiet u t-*timeframes* stipulati. Il-Viċi Sindku Aaron Agius staqsa dwar il-possibilita' li jintużaw xi disinni minn dawk li ġew sottomessi fil-kompetizzjoni li saret għall-monument ta' merħba fix-Xagħra biex isiru xi monumenti simili f'dawn il-belvederes godda. Is-Sindku wieġeb li l-pjanti tax-xogħol propost f'dawn is-siti jinsabu fl-uffiċċju amministrattiv tal-Kunsill għad-dispożizzjoni ta' kulhadd.
2. Rigward il-festival tat-tin, is-Sindku Joe Cordina propona u l-Kunsill qabel li għandna ninkarigaw lill-*Assistant Principal* Josephine Sultana biex tibda ttipprepara għall-edizzjoni tas-sena li ġejja. Il-Kunsillier Dr. Christian Zammit

qal li biex dan il-festival jattira aktar lill-pubbliku, għandna nistiednu xi kantanta jew xi *band* popolari. Is-Sindku propona u l-Kunsill qabel li għandha ssir evalwazzjoni serja tal-festival tat-tin u tal-attivitá' li saret bħala parti mill-proġett Nemo. Il-Kunsilliera Maria Grima qalet li kien hemm rispons tajjeb għas-sessjoni tal-*food tasting* li ġiet organizzata nhar is-Sibt 5 ta' Ottubru filgħaxija. Is-Sindku qal li għandu jkun hemm organizzazzjoni aħjar tal-festival tat-tin bħala wiehed mill-attivitajiet kulturali prinċipali organizzati mill-Kunsill. Hu propona u l-Kunsill qabel li għandna noħorġu sejha għal dawk li huma interessati jakkwistaw xi siġar tat-tin. Ġie deċiż li ser nitkellmu mas-Sur Vincenzo De Leonardis biex naraw x'tip ta' siġar tat-tin nistgħu ngibu biex jinxtrow minn dawk interessati. Il-Kunsill qabel li għandna nistudjaw il-possibilitá' li jinbidlu d-dati ta' meta jsir il-festival tat-tin biex dan isir fl-istaġun propju ta' din il-frotta. Din il-proposta ser tiġi diskussa aktar 'il quddiem.

3. Is-Sindku Joe Cordina qal li l-Kunsill għaddej bit-tnejjiet tiegħu għall-Kunċert tal-Milied li ser isir nhar il-Ġimgħa 27 ta' Diċembru 2013 fil-Knisja Bażilika ta' Marija Bambina. Ġie deċiż li, wara konsultazzjoni mas-Surmast Mro. Carmel P. Grech li ser jidderieġi dan il-Kunċert, għandna nistiednu lis-Sinjura Joyce Guillamier biex tipprezenta din is-serata mużiko-kulturali. Ser navvicinaw ukoll lill-W.R. Dun Joseph Bajada sabiex jipprepara xi meditazzjonijiet qosra dwar il-Milied biex jinqraw waqt dan il-Kunċert. Minhabba li l-President ta' Malta l-E.T. Dr. George Abela mhux ser ikun jista' jattendi għal dan il-Kunċert, ġie deċiż li għandna nitolbuh l-patroċinju tiegħu filwaqt li nistiednu wkoll lill-E.T. Mons. Isqof Mario Grech biex jonorana bil-prezenza tiegħu. Is-Sindku propona u l-Kunsill qabel li għandna nibdew infittxu l-*sponsors* għal din l-attivitá' u nibdew naħsbu wkoll għall-*poster* u l-*ktejjeb* annwali li jiġi ippubblikat għal dan il-Kunċert. Il-Kunsillier Dr. Joseph Attard qal li l-Kunsill għandu jsegwi aktar l-*attendanza* tal-mistednin distinti biex ikun hemm tqassim aħjar tas-*seating* fil-Bażilika.
4. Is-Sindku Joe Cordina qal li ninsabu wkoll għaddejjin bil-preparazzjoni tagħna għaċ-ċerimonja tal-ġemellaġġ mal-Kunsilli ta' Mergo fl-Italja u Chevaigne fi Franza, liema ċerimonja ser issir nhar is-Sibt 16 ta' Novembru 2013 fis-7.30pm fis-Sala 'Dun Alwiġ Camilleri' fil-Każin tal-Banda *Victory*. Is-Sindku qal li matul din il-ġimgħa nqalgħu xi intoppi minhabba li l-Kunsill ta' Mergo infurmana li s-Sindku Giuseppe Corinaldesi ma jstax jattendi għal din l-attivitá'. Il-Kunsill qabel li, peress li diġa' saru l-arranġamenti mehtieġa u ġiet ibbukjata wkoll l-akkomodazzjoni għad-delegazzjoni barranija, ser nitkellmu mal-Kunsill ta' Mergo biex jibgħat rappreżentant halli jkun jista' jiffirma l-ġemellaġġ minflok is-Sindku Corinaldesi. Is-Sindku Joe Cordina propona u l-Kunsill qabel li għandna nistiednu lill-Kor tat-tfal tal-iskola primarja tax-Xagħra u lill-Banda *Victory* biex jipparteċipaw f'din l-attivitá' peress li l-Kor *Schola Cantorum Jubilate* infurmana li ma jstax jipparteċipa minhabba impenji oħra.

5. Is-Sindku Joe Cordina propona u l-Kunsill qabel li għandna nibdew bil-preparazzjoni tagħna għall-attivitajiet tal-Karnival li ser jiġi ċelebrat bejn il-Ġimgħa 28 ta' Frar u t-Tlieta 4 ta' Marzu 2014. Ġie deċiż li l-Kunsillier Dr. Christian Zammit għandu jtkellem ma' rappreżentanti tal-*Gozo Beach Boys* bl-iskop li jiġi organizzat ballu tal-Karnival fix-Xagħra. Ġie deċiż ukoll li għandna nżommu l-qafas normali tal-attivitajiet tal-Karnival fix-Xagħra, jiġifieri serata fil-Pjazza tan-Nazzarenu s-Sibt filgħaxija u l-programm prinċipali tal-Karnival fi Pjazza l-Vitorja l-Hadd wara nofsinhar. Ġie deċiż li għall-aħħar ta' Novembru, issir l-ewwel laqgħa tas-sotto-kumitat responsabbli mill-organizzazzjoni tal-Karnival fil-lokalità tagħna.
6. Is-Sindku Joe Cordina qal li fil-ġimgħat li għaddew inbeda x-xogħol ta' asfaltar fi Triq Marsalforn u x-xogħol miexi kif pjanat. Ser nagħmlu kull ma nistgħu biex dan ix-xogħol isir bl-inqas inkonvenjent possibbli għar-residenti tal-inħawi.
7. Is-Sindku Joe Cordina qal li kien hemm żewġ kuntratturi li tefgħu l-kwotazzjonijiet tagħhom għat-tiżjin ta' Vjal it-Tmienja ta' Settembru u Pjazza l-Vitorja għal żmien il-festi tal-Milied. L-offerti rispettivi huma kif ġej:

Kuntrattur	Offerta (€)
D Illumination Company Limited	€ 2672.11c
Chris Gauci	Option 1 - € 2300.00c Option 2 - € 2500.00c

Wara li l-Kunsill evalwa dawn l-offerti flimkien mad-disinn mitfugħa mill-kuntratturi rispettivi, ġie deċiż li din l-offerta għandha tingħata lill-kumpanija D Illumination Company Limited peress li d-disinn propost minnha huwa ta' kwalità aktar superjuri.

8. Rigward il-monument ta' merħba fix-Xagħra, is-Sindku Joe Cordina qal li ninsabu għaddejjin bil-proċess tad-devoluzzjoni tal-għalqa li fiha ser isir dan il-monument. Id-devoluzzjoni hija neċessarja biex inkunu nistgħu napplikaw għad-DNO min-naħa tal-Awtorità Maltija għall-Ambjent u l-Ippjanar (MEPA). Is-Sindku qal li għandna inkomplu nsegwu t-talba tagħna lid-Dipartiment tal-Agricoltura ta' Malta biex tiġi rikolata s-siġra taż-żnuber li hemm fl-istess għalqa.
9. Is-Sindku Joe Cordina qal li fil-jiem li għaddew ingħata bidu għax-xogħol ta' tindif tal-passaġġ fi Triq Għajn Barrani. L-iskop ta' dan ix-xogħol huwa li jerġa' jinfetaħ il-passaġġ li jwassal sa din il-bajja pittoreska fil-lokalità tagħna biex tkun tista' terġa' tibda titgawda mill-pubbliku. Is-Sindku semma li nqalgħu xi kwistjonijiet ma' individwu partikolari li qiegħed jallega li l-post li fih qed isiru dawn ix-xogħlijiet huwa propjeta' privata. Infatti, dan l-istess individwu baġat

ittra bl-avukat li fiha qed jallega dan. Is-Sindku propona u l-Kunsill qabel li għandna nibqgħu għaddejjin b'dan ix-xogħol ta' tindif f'dan il-passaġġ biex hekk nerġgħu nagħtu lura lill-pubbliku dak kollu li huwa għandu dritt għalih.

10. Is-Sindku propona u l-Kunsill qabel li għandna nitolbu lid-Dipartiment tal-Gvern Lokali sabiex il-ħatra tas-Sur Ivan Attard bħala Deputat Segretarju Eżekuttiv tal-Kunsill, liema ħatra tiskadi nhar il-5 ta' Diċembru 2013, tiġġedded bi tliet xhur oħra skont kif jistipula l-Att dwar il-Kunsilli Lokali. Dan sabiex ikun hemm żmien biżżejjed biex il-Kunsill jaħtar Segretarju Eżekuttiv ġdid. Il-Kunsillier Dr. Joseph Attard qal li l-Kunsill għandu sadanittant jibda l-proċess biex jaħtar Segretarju Eżekuttiv ġdid. Is-Sindku Joe Cordina wieġeb li l-proċess għall-ħatra ta' Segretarju Eżekuttiv tal-Kunsill ser jibda malli tinfetah il-*pool* il-ġdida ta' nies li lesti jservu f'din il-kariga, liema *pool* mistennija tiġi fis-seħħ f'nofs ix-xahar ta' Novembru.
11. Is-Sindku Joe Cordina qal li għandna nibdew nippreparaw id-dokumentazzjoni meħtieġa biex inkunu nistgħu nakkwistaw il-fondi allokatu lill-Kunsill Lokali taħt il-proġett Nemo. Huwa propona u l-Kunsill qabel li bħala parti minn dan il-proġett, għandna nibdew insibu kumpaniji u/jew individwi li lesti jilqgħu studenti barranin li jkunu jixtiequ jiġu Għawdex għal esperjenza ta' studju jew xogħol taħt il-programm 'Erasmus'. Għal dan il-għan, ġie deċiż li s-Sindku flimkien mal-Kunsilliera Maria Grima għandhom jibdew jagħmlu l-kuntatti meħtieġa sabiex din l-informazzjoni tiġi ippubblikata fuq is-sit elettroniku tal-proġett Nemo sa Marzu li ġej. Is-Sindku propona u l-Kunsill qabel li għandna napplikaw għal finanzjament taħt il-programm 'Youth in Action' biex matul is-Sajf li ġej, norganizzaw xi skambju kulturali fl-Ewropa, b'mod partikolari ma' dawk il-pajjiżi li huma msejbin magħna fil-proġett Nemo. Ġie deċiż li d-Deputat Segretarju Eżekuttiv għandu jitkellem ma' rappreżentanti tal-MEUSAC jew tal-EUPA biex naraw x'possibilita' hemm li dawn l-entitajiet joffrulna l-assistenza teknika tagħhom fil-mili ta' applikazzjoni simili.
12. Is-Sindku Joe Cordina qal li l-proġett 'Diami' iffinanzjat minn fondi tal-Unjoni Ewropea ser jiġi konkluż f'Novembru. Infatti, l-aħħar *meeting* relatat ma' dan il-proġett ser isir f'Salsomaggiore fl-Italja bejn it-Tnejn 25 u l-Hamis 28 ta' Novembru 2013. Wara diskussjoni, ġie deċiż li għal dan il-*meeting* ser jattendu l-Kunsilliera Victor Zammit u Dr. Joseph Attard. Sa dakinhar, irridu wkoll nippreparaw id-dokumentazzjoni meħtieġa biex nakkwistaw il-parti li fadal tal-fondi allokatu lilna minn dan il-proġett.
13. Is-Sindku Joe Cordina qal li għandna nibdew bil-preparamenti tagħna għall-festa tradizzjonali ta' Sant'Anton Abbati li ser tiġi ċelebrata nhar il-Hadd 19 ta' Jannar 2014. Ġie deċiż li għandna nitkellmu mal-W.R. Kan. Dun Ġwann

Sultana, Rettur tal-Knisja ta' Sant'Anton, biex naraw x'arrangamenti jridu jsiru bi thejjija għal din il-festa.

14. Is-Sindku Joe Cordina qal li kien hemm żewġ kuntratturi li tefgħu l-offerti tagħhom biex ikunu jistgħu jagħmlu xogħol ta' manutenzjoni u bini ta' hitan tas-sejjieħ fix-Xagħra. L-offerti mitfugħa kienu dawn:

Kuntrattur	Offerta (€)
Emmanuel Sultana	€ 19.25c kull metru
Pinu Attard	€ 44.00c kull metru

Ġie deciz li x-xogħol ta' manutenzjoni u bini ta' hitan tas-sejjieħ fix-Xagħra għandu jingħata lis-Sur Emmanuel Sultana li ipprezenta l-irhas offerta.

Il-Kunsillier Dr. Christian Zammit irtira mil-laqgħa fis-7pm.

Qari tal-Korrispondenza:

1. E-mail mill-Kunsill Lokali ta' San Pawl il-Baħar dwar l-attività 'Festa Marittima' li saret nhar il-Hamis 26 ta' Settembru 2013. Il-Kunsill innota l-kontenut.
2. E-mail mingħand Victor Agius dwar numru ta' *workshops* relatati mal-proġett 'Ġgantija 2013' li ser isiru fil-Belt Valletta u fix-Xagħra matul ix-xahar ta' Novembru. Il-Kunsill innota l-kontenut.
3. E-mail mingħand Reinis Zobens mil-Latvja dwar proposta għal skambju kulturali ta' żgħażaġħ bejn it-2 u l-10 ta' Ġunju 2014. Dawk interessati kellhom ċans sal-1 ta' Ottubru biex japplikaw. Il-Kunsill innota l-kontenut. Is-Sindku qal għandna nuru interess fi proġetti simili li jistgħu jkunu ta' benefiċċju għar-residenti tagħna.
4. E-mail mingħand Owen Galea mis-Segretarjat Parlamentari għad-Drittijiet tal-Persuni b'Dizabilita' u Anzjanita' Attiva dwar kors tal-kompjuter b'xejn għall-anzjani, liema kors ser jingħata f'centri mhaddma mill-Kunsilli Lokali u għaqdiet volontarji madwar Malta u Għawdex. Il-Kunsill innota l-kontenut.
5. E-mail mingħand Carmen Vella mill-Uffiċċju tal-Kultura fi hdan il-Ministeru għal Għawdex dwar l-attività 'Notte Bianca' li saret fil-Belt Valletta nhar is-Sibt 5 ta' Ottubru 2013. Il-Kunsill innota l-kontenut.

6. E-mail mingħand Charmaine Attard f'isem *Newsbook* b'numru ta' mistoqsijiet dwar fiex waslu x-xogħlijiet ta' asfaltar fi Triq Marsalforn. Il-Kunsill innota l-kontenut.
7. E-mail mingħand Ian Paul Bajada, Segretarju Eżekuttiv tar-Regjun Għawdex, li fiha qed jitlob lill-Kunsilli Lokali sabiex jagħtu informazzjoni dwar inizjattivi li saru jew li huma pjanti li jsiru relatati mal-immigranti sa minn Jannar ta' din is-sena. Il-Kunsill innota l-kontenut.
8. E-mail mingħand Peter Gingell, rappreżentant tal-MEPA, li fiha qed jinforma lill-Kunsill li għadu kemm fetaħ il-proċess ta' konsultazzjoni mniedi mill-Gvern Ċentrali bil-għan li titfassal *policy* dwar *is-solar farms*. Il-Kunsill innota l-kontenut.
9. E-mail mingħand is-Sinjura Michelle Balzan mill-Ministeru tat-Turizmu li fiha qed tinforma lill-Kunsill li minhabba impenji oħra li għandu, l-Onor. Ministru Karmenu Vella mhux ser ikun jista' jattendi għall-Kunċert tal-Milied organizzat mill-Kunsill fis-27 ta' Diċembru 2013. Il-Kunsill innota l-kontenut.
10. E-mail mill-Uffiċċju tal-Prim Ministru dwar seminar bit-titlu 'Principles of Equality' li ser isir nhar l-Erbgħa 13 ta' Novembru 2013 u li għaliha qed ikunu mistiedna l-impjegati taċ-ċivil li huma fi skali 11-16. Il-Kunsill innota l-kontenut.
11. E-mail mingħand Audrey Harrison, rappreżentanta tal-MEPA, li fiha qed tistieden rappreżentanza mill-Kunsill għal konferenza nazzjonali dwar ir-riforma fl-istess Awtorita' li saret nhar il-Ġimgħa 11 ta' Ottubru 2013. Il-Kunsill innota l-kontenut.
12. E-mail mingħand Dr. Josann Cutajar mill-Universita' tat-Terz'Eta' dwar sensiela ta' *lectures* għall-pensjonanti li ser isiru fil-*Cottonera Resource Centre* fil-Birgu. Il-Kunsill innota l-kontenut.
13. E-mail mingħand is-Sur Joseph Portelli, Direttur Proġetti u Żvilupp fi ħdan il-Ministeru għal Għawdex, li fiha informa lill-Kunsill li saret laqgħa mal-kuntrattur li għamel ix-xogħol fuq il-passaġġ tal-injam fl-*area* ta' madwar l-Għar ta' Calypso biex isiru t-tiswijiet meħtieġa. Il-Kunsill innota l-kontenut.
14. E-mail mill-Assoċjazzjoni tal-Kunsilli Lokali dwar seminar bit-titlu 'Mobilita' Sostenibbli' li sar nhar it-Tlieta 15 ta' Ottubru 2013 f'lukanda ewlenija f'Malta. Il-Kunsill innota l-kontenut.
15. E-mail mingħand John Pace, rappreżentant tal-Bank of Valletta, li fiha qed jistieden rappreżentanza mill-Kunsill sabiex tattendi għal seminar bit-titlu

'Merchant Risk' li sar nhar il-Ġimgħa 18 ta' Ottubru 2013. Il-Kunsill innota l-kontenut.

16. E-mail mingħand ir-rappreżentanti tal-MEUSAC li fiha qed jistiednu lill-Kunsill Lokali tax-Xagħra sabiex iġedded is-sħubija tiegħu f'din l-organizzazzjoni. Il-Kunsill qabel li għandna nġeddu s-sħubija tagħna.
17. E-mail mingħand Noel Castillo, *Managing Director* ta' 'Leon Promotions', li fiha qed jinforma lill-Kunsill bis-servizzi li l-kumpanija tiegħu qed toffri għal żmien il-Milied. Il-Kunsill innota l-kontenut.
18. E-mail mingħand Joe Borg, rappreżentant tas-Sensiela Kotba Soċjali, li fiha qed jistieden rappreżentanza tal-Kunsill biex tattendi għall-ċerimonja tal-kxif tal-lapida commemorattiva li tfakkar it-tfagġir ta' Manuel Dimech li saret nhar il-Ħadd 13 ta' Ottubru 2013 f'Hal-Qormi. Il-Kunsill innota l-kontenut.
19. Memo 23/2013 mid-Dipartiment tal-Gvern Lokali dwar laqgħa bit-tema 'LEAP – Building the Future Together Promoting Social Mobility' li saret nhar il-Ħamis 17 ta' Ottubru 2013 fi Project House, il-Furjana Malta. Il-proġett LEAP ser ikun iffinanzjat mill-Fond Soċjali Ewropew tal-Unjoni Ewropea. Il-Kunsill innota l-kontenut.
20. E-mail mingħand id-diretturi tal-kumpanija 'Weejump' li fiha qed jinfurmaw lill-Kunsilli Lokali bis-servizzi li qed joffru. Il-Kunsill innota l-kontenut.
21. E-mail mingħand Amabel Busuttil mid-Dipartiment tal-Emerġenza fl-Isptar Mater Dei dwar sessjonijiet ta' *basic first aid* li ser jibdew jingħataw fl-uffiċċji amministrattivi tal-Kunsilli Lokali għal persuni li għandhom 'il fuq minn sittax-il sena. Ġie deċiż li għandna nitolbu aktar informazzjoni dwar dawn is-sessjonijiet.
22. E-mail mingħand Sharon Bellia mill-Awtorita' Maltija tat-Turiżmu li fiha qed tinforma lill-Kunsill li t-talba tagħna biex l-istess Awtorita' tgħin finanzjarjament fl-organizzazzjoni tal-Kunċert tal-Milied ser tiġi ikkunsidrata. Il-Kunsill innota l-kontenut.
23. E-mail mingħand Christine Camilleri mill-Uffiċċju tal-President ta' Malta li fiha qed tinforma lill-Kunsill li huwa skedat li ż-żjara uffiċjali tal-E.T. Dr. George Abela fix-Xagħra ser issir nhar il-Ħadd 16 ta' Frar 2014. Il-Kunsill qabel ma' dan u ġie deċiż li għandna nibdew nikkomunikaw mal-Uffiċċju tal-President biex jiġi imfassal programm għal din l-okkażjoni.
24. E-mail mingħand Loraine Borg f'isem ix-Xagħra *Scouts Group* li fiha qed titlob il-permess tal-Kunsill sabiex l-istess għaqda tkun tista' tuża l-bini tal-librerija

pubblika 'Patri Ġiġi Camilleri SJ' għall-attività' annwali 'JOTI' li saret nhar is-Sibt 19 ta' Ottubru. Il-Kunsill innota l-kontenut. Id-Deputat Segretarju Eżekuttiv qal li, minn rispons li rċieva mid-dirigenti tax-*Xagħra Scouts Group*, din l-attività' kienet suċċess.

25. E-mail mid-Dipartiment tal-Gvern Lokali dwar il-programm MED tal-Unjoni Ewropea (Call Maritime approach). Il-Kunsill innota l-kontenut.
26. E-mail mingħand is-Sur Joseph Portelli, Direttur Proġetti u Żvilupp fi ħdan il-Ministeru għal Għawdex, li fiha qed jinforma lill-Kunsill li peress li Triq l-Imqades taqa' fiż-żona tal-Kunsill Lokali, id-Dipartiment tiegħu ma hux f'pożizzjoni li jagħmel ix-xogħol ta' asfaltar f'din it-triq. Il-Kunsillier Dr. Joseph Attard propona u l-Kunsill qabel li għandna nerġgħu niktbu lill-Ministeru għal Għawdex fejn nispjegaw li s-sitwazzjoni f'din it-triq saret perikoluża ħafna u l-Kunsill Lokali tax-Xagħra m'għandux il-fondi meħtieġa biex it-tiswija ta' din it-triq issir b'mod adegwat. Għaldaqstant, għandna nerġgħu nitolbu lid-Direttorat tal-Proġetti u Żvilupp fi ħdan il-Ministeru għal Għawdex biex jikkunsidra l-pożizzjoni tiegħu.
27. Ittra mingħand is-Sur Martin Bugelli, Kap tar-Rappreżentanza tal-Kummissjoni Ewropea f'Malta, dwar laqgħa bit-tema 'Il-futur tal-Unjoni Ewropea' li ser issir nhar il-Ħamis 7 ta' Novembru 2013 fil-Furjana. Il-Kunsill innota l-kontenut.
28. E-mail mingħand Michael Cohen, Chairman tal-Kampanja 'Vot 16', dwar seminar għaž-żgħažagħ bħala parti minn din il-kampanja, liema seminar ser isir nhar is-Sibt 26 ta' Ottubru 2013 fil-Palazz tal-Verdala, il-Buskett. Il-Kunsill innota l-kontenut.
29. E-mail mingħand Christine Camilleri, Segretarja tal-Kunsill Malti għall-Volontarjat, dwar seminar ta' taħriġ għall-għaqdiet volontarji Għawdxin. Ser ngħaddu din l-informazzjoni lill-għaqdiet soċjali li għandna fix-Xagħra.
30. E-mail mingħand Charlene Mercieca Magro dwar il-ġabra ta' ħwejjeġ użati bħala parti mill-kampanja ta' riċiklaġġ fl-okkażjoni tal-*European Week for Waste Reduction*. Ser isiru żewġ ġabriet, waħda nhar is-Sibt 26 ta' Ottubru 2013 u l-oħra nhar is-Sibt 25 ta' Jannar 2014 bejn it-8am u l-11.30am. Il-Kunsill innota l-kontenut.
31. Mistoqsija Parlamentari numru 4907 dwar in-numru ta' Kunsilli Lokali li bdew jagħmlu *live streaming* tal-laqgħat tal-Kunsill. Il-Kunsill innota l-kontenut.
32. E-mail mingħand Isabella Gatt mill-Kunsill Malti għall-Kultura u l-Arti li fiha qed titlob lill-Kunsilli Lokali sabiex jissottomettu d-dettalji dwar l-attivitajiet kulturali

li ser ikunu organizzati matul ix-xhur ta' Jannar, Frar u Marzu 2014. Il-Kunsill innota l-kontenut.

33. Memo 24/2013 dwar il-*bank deposit slips* tal-Kunsilli Lokali. Il-Kunsill innota l-kontenut.
34. Ittra mingħand Graziella Darmanin, Segretarja tal-Ghana Mission Foundation, dwar inizjattiva ġdida bl-isem 'Friends of HopeXchange' bil-għan li jingabru l-fondi għax-xiri tat-tagħmir li għad jonqos fid-Dipartiment tal-Mard Infettiv fiċ-Ċentru Malti. Il-Kunsill innota l-kontenut.
35. Ittra mingħand Richard Dimech, Segretarju Privat tal-E.T. Dr. George Abela, President ta' Malta, li fiha qed jinforma lill-Kunsill li l-President mhux ser ikun jista' jattendi għall-Kunċert tal-Milied organizzat mill-Kunsill minħabba impenji oħra. Il-Kunsill innota l-kontenut.
36. Ittra mingħand Ms. Katya Scicluna mill-Gozo Action Group li fiha qed tinforma lill-Kunsill li l-applikazzjoni tal-Kunsill għall-fondi taħt Mizura 125 kienet ineligibbli minħabba li naqset li takkwista 55 punt fl-istadju ta' evalwazzjoni. Il-Kunsill innota l-kontenut.
37. E-mail mingħand Natalie Briffa Farrugia, *Chief Executive Officer* tal-kumpanija *Care Malta*, dwar il-premju 'Nazzareno Vassallo' li jingħata lil dawk l-għaqdiet u/jew individwi li jkunu għamlu inizjattivi favur il-kura tal-anzjani. L-applikazzjonijiet għal dan il-premju jagħlqu nhar il-Ħamis 31 ta' Ottubru 2013. Il-Kunsill innota l-kontenut.
38. Ittra mingħand l-Avukat Dr. Jean Paul Grech LLD għan-nom tal-aħwa Attard li joqogħdu f'numru 83, Triq Sir Luigi Camilleri, Belt Victoria. Dawn l-aħwa li għandhom residenza fix-Xagħra qegħdin jitolbu lill-Kunsill Lokali sabiex jieħu l-passi kollha opportuni halli l-linji sofor li jipprojbixxu l-ipparkjar u li ġew magħmula quddiem id-dar bin-numru 7 fi Triq Mannar, Xagħra Ghawdex, jiġu mneħħija minħabba li huma qegħdin jgħidu li dawn il-linji saru mingħajr il-kunsens jew l-approvazzjoni tagħhom. Ġie deċiż li għandna nirrispondu din l-ittra billi ngħidu li dawn is-sinjali saru bl-approvazzjoni ta' Transport Malta, liema approvazzjoni ġiet mogħtija lill-Kunsill nhar it-12 ta' Ġunju 2012.
39. Ittra mingħand Amanda Cassar, *research analyst* fi ħdan il-Ministeru tal-Ekonomija, Investiment u Intrapriżi żgħar, dwar il-Premju 'Ġieħ l-Artiġġjanat Malti 2013' imniedi f'Settembru. L-għeluq ta' din il-kompetizzjoni kien nhar il-Ġimgħa 18 ta' Ottubru 2013. Il-Kunsill innota l-kontenut.
40. E-mail mingħand l-Assoċjazzjoni tal-Kunsilli Lokali dwar laqgħa għall-Kunsillieri ta' Malta u Ghawdex li ser issir nhar is-Sibt 7 ta' Dicembru 2013 fil-

Lukanda *Dolmen Resort*, il-Qawra. Hemm çans sal-Ġimgħa 29 ta' Novembru biex wieħed jirregistra għal din il-laqgħa. Il-Kunsill innota l-kontenut.

41. E-mail minghand Ian Paul Bajada, Segretarju Eżekuttiv tar-Reġjun Għawdex, dwar *book fair* li ser issir fi Pjazza San Franġisk bejn il-31 ta' Ottubru u t-3 ta' Novembru 2013. Il-Kunsilli Lokali qed ikunu mhegħa sabiex jinvolvu ruħhom f'din il-fiera. Kull Kunsill li għandu pubblikazzjonijiet jew materjal informattiv huma mistiedna jikkuntattjaw lir-Reġjun Għawdex sabiex isiru l-arranġamenti meħtieġa. Il-Kunsill innota l-kontenut.
42. Ittra minghand Dr. Alex Aquilina, tabib responsabbli mis-Servizz Nazzjonali tat-Trasfużjoni tad-Demm, dwar ir-rinovazzjoni ta' Ċentru għall-Għoti tad-Demm f'Għawdex. Il-Kunsill innota l-kontenut.
43. E-mail minghand is-Sur Martin Morana, Manager Events & Customer Care tal-Awtorita' Maltija għat-Turiżmu, dwar il-festival internazzjonali tal-korijiet li ser isir f'Malta bejn il-31 ta' Ottubru u t-3 ta' Novembru li ġej. Il-Kunsill innota l-kontenut.
44. Ittra minghand is-Sur Jason Micallef, *Chairman* tal-Fondazzjoni Valletta 2018, li fiha qed jitlob li tiġi koordinata laqgħa mal-Kumitat tal-Kultura fi hdan il-Ministeru għal Għawdex biex niddiskutu d-dettalji relatati mat-twaqqif ta' monument celebrattiv biex ifakkar ir-rebħa tal-Assedju l-Kbir. Il-Viċi Sindku Aaron Agius wera x-xewqa li hu jkun preżenti għal din il-laqgħa għan-nom tal-Kunsill. Ma kienx hemm oġġezzjoni għal dan.
45. Ittra minghand Michael Grech, President tal-Kamra tal-Kummerç Għawdxija, li fiha qed jistieden rappreżentanza mill-Kunsill sabiex tattendi għall-Assemblea Ġenerali u t-tlettax-il edizzjoni tal-Forum Annwali 'Insuleur' li ser isir nhar il-Ġimgħa 8 ta' Novembru 2013. Il-Kunsill innota l-kontenut. Is-Sindku ikkonferma li ser jattendi.
46. E-mail minghand il-MEUSAC dwar sessjoni ta' konsultazzjoni bit-tema 'Reducing Emissions from the Shipping Industry' li ser issir nhar it-Tlieta 22 ta' Ottubru 2013 f'Dar l-Ewropa, il-Belt Valletta. Il-Kunsill innota l-kontenut.
47. E-mail minghand Manuel Tabone mid-Direttorat tal-Ambjent fil-Ministeru għal Għawdex li fiha qed jinforma lill-Kunsill li, b'riferenza għall-ittra tagħna tal-14 ta' Ottubru 2013, huwa ser jikkonsulta mas-Sezzjoni tal-*Beach Cleaning* u mal-Awtorita' Maltija tat-Turiżmu biex jaqsmu l-ispejjeż konnessi ma' passagġ gdid tal-injam fil-bajja tar-Ramla l-Hamra. Il-Kunsill innota l-kontenut.
48. E-mail minghand Isabella Camilleri Aquilina mid-Dipartiment tal-Gvern Lokali dwar il-varar tal-iskema ta' Attivitajiet Kulturali għall-Kumitati Reġjonali,

Kunsilli Lokali u Kumitati Amministrattivi li ser issir waqt konferenza stampa nhar il-Ġimgħa 25 ta' Ottubru 2013 fil-Kunsill Lokali Tal-Birgu. Il-Kunsill innota l-kontenut.

49. E-mail mingħand Nicoletta Mestieri dwar l-aħħar meeting tal-proġett *Diama* li ser isir bejn il-25 u t-28 ta' Novembru li ġej f'Salsomaggiore Terme fl-Italja. Din il-materja ġiet diskussa aktar kmieni matu il-laqgħa.
50. E-mail mingħand Joseph Vella, *Sales Executive* tal-Kumpanija *Lornit*, li fiha qed jibgħat lill-Kunsill kopja tal-proposta tiegħu biex tiġi installata sistema kompjuterizzata fl-uffiċċju amministrattiv tal-Kunsill li tiffacilita l-għoti tal-permessi għall-użu ta' krejn jew makkinarju ieħor fit-toroq u permessi oħra. Il-ħlas biex il-Kunsill ikollu din is-sistema huwa ta' € 1165 fis-sena (VAT mhix inkluża). Il-Kunsill qabel li din is-sistema għandha tiġi installata fl-uffiċċju tal-Kunsill.
51. Ittra mingħand l-Avukat Dr. Angele Formosa LLD għan-nom tas-Sur Michael Cremona rigward ix-xogħol li qiegħed isir fil-Kunsill Lokali fl-inħawi ta' Għajn Barrani. Is-Sur Cremona qiegħed jgħid li l-propjeta' li fiha qed isir xogħol mill-Kunsill hija propjeta' privata u għalhekk il-Kunsill Lokali ma jistax jidħol ġewwa propjeta' privata sabiex isir xi xogħol ta' manutenzjoni jew xogħol ieħor. Dan is-sugġett ġie diskuss aktar kmieni fil-laqgħa.
52. E-mail mingħand il-MEUSAC dwar seminar bit-titlu 'Research and Innovation' li ser isir nhar il-Ħamis 31 ta' Ottubru 2013 fil-Waterfront Hotel, il-Gżira. Il-Kunsill innota l-kontenut.
53. E-mail mingħand Caroline Moss b'numru ta' sugġerimenti u ilmenti rigward l-involvement tal-Kunsill fil-festa ta' Marija Bambina. Il-Kunsill innota l-kontenut.
54. E-mail mingħand Mark Grech, Direttur tal-Kumpanija 'Nightingale Solutions Limited', li fiha qed jinforma lill-Kunsill li l-Kumpanija tiegħu qed toffri servizz ta' infermiera kwalifikati li jagħtu l-vaċċin kontra l-influenza stagjonali lir-residenti fl-uffiċċju amministrattiv tal-Kunsill. Il-Kunsill innota l-kontenut.

Ilmenti mir-residenti:

1. Talba mingħand Victor Cremona ta' 'Mater Dei', Triq John Otto Bayer, sabiex jitrangja passaġġ bil-konkos fl-inħawi tal-Għezien. Il-Kunsill qabel li dan ix-xogħol għandu jsir.

2. Talba mingħand Taddeo Xerri ta' 'Xewqitna', Triq Ta' Ġorf, sabiex jitranga ħajt li qed jaqa' fil-bidu ta' Triq Ġhajn Hosna. Il-Kunsill qabel li dan ix-xogħol għandu jsir.
3. Talba mingħand Eucharistico Galea ta' 'Home Sweet Home', Triq Ġhajn Qamar, sabiex titranga rampa bis-siment fil-passaġġ tal-Gheżien. Il-Kunsill qabel li dan ix-xogħol għandu jsir.
4. Talba mingħand Mariano Azzopardi ta' 21, Triq Ġhajn Qamar, sabiex jitranga ħajt imwaqqa' fl-istess triq. Ir-resident qed jitlob ukoll li dan il-ħajt jiżdidulu żewġ filati oħra. Il-Kunsill qabel li dan ix-xogħol għandu jsir.
5. Talba mingħand Julian Refalo ta' 'Notre Dame', Triq il-Knisja, sabiex jitranga ħajt tas-sejjeħ imwaqqa' għat-triq fl-inħawi ta' Ġhajn Damma. Il-Kunsill qabel li dan ix-xogħol għandu jsir.
6. Talba mingħand Carmel Muscat ta' 'Morning Mist', Triq Marsalforn, sabiex jitranga ħajt tas-sejjeħ imwaqqa' fi Triq Masri. Il-Kunsill qabel li dan ix-xogħol għandu jsir.
7. Talba mingħand Carmelo Cordina ta' 18, Triq Ġnien Xibla, sabiex issir *bollard* ma' ħajt fl-istess triq. Il-Kunsill qabel li dan ix-xogħol għandu jsir.
8. Talba mingħand Mario Azzopardi ta' NB, Triq Ġhonqa, sabiex jitranga ħajt imwaqqa' fi Triq Ġhajn Qamar. Il-Kunsill qabel li dan ix-xogħol għandu jsir.
9. Talba mingħand Simon Refalo ta' 'Mauloa', Triq Vestru, sabiex tiġi installata bozza ġdida fi Triq Vestru minħabba li qed ikun hemm ħafna dlam. Il-Kunsill qabel ma' dan.
10. Talba mingħand Joseph Farrugia ta' 'Jomarville', Triq Masri, sabiex l-Arriva tibqa' tgħaddi minn Triq Masri matul is-sena kollha u mhux biss fil-ġranet li fihom qed isir l-asfaltar fi Triq Marsalforn. Il-Kunsill qabel li għandna ngħaddu dan is-suggeriment lill-kumpanija Arriva għall-konsiderazzjoni tagħhom.
11. Talba mingħand il-Viċi Sindku Aaron Agius sabiex isir sinjal *Slow* hdejn il-garaxxijiet ta' Abraham Said fi Triq Gajdor. Il-Kunsill qabel li għandna nibagħtu din it-talba għall-approvazzjoni ta' Transport Malta.
12. Talba mingħand Joseph Attard ta' 35, Triq l-Ispiera, sabiex isiru sinjali li jipprojbixxu l-ipparkjar man-naħa tar-residenza 'Saint Anthony' fi Triq Bullara minħabba li bħalissa qed ikun hemm problema biex ir-residenti jorġu l-

vetturi tagħhom minn ġol-garaxx. Il-Kunsill qabel li għandna nibagħtu din it-talba għall-approvazzjoni ta' Transport Malta.

13. Talba mingħand Anthony Cremona ta' 'Saint Anthony', Triq Bullara, sabiex isiru sinjali li jipprojbixxu l-ipparkjar faċċata tal-istess residenza minhabba li bħalissa qed ikun hemm problema biex ir-residenti joħorġu l-vetturi tagħhom minn ġol-garaxx. Il-Kunsill qabel li għandna nibagħtu din it-talba għall-approvazzjoni ta' Transport Malta.
14. Talba mingħand Lorry Attard ta' 30, Triq Ġnien Imrik, sabiex titranġa l-bankina quddiem ir-residenza tiegħu. Il-Kunsill qabel li dan ix-xogħol għandu jsir.
15. Talba mingħand Gemma Sultana ta' Triq Ghajn Qamar sabiex titranġa l-bankina quddiem ir-residenza tagħha. Il-Kunsill qabel li dan ix-xogħol għandu jsir.
16. Talba mingħand Tarcisio Galea ta' 'Mountain Lodge', Triq l-Ghejun, sabiex titranġa bis-siment ir-rampa quddiem ir-residenza tiegħu. Il-Kunsill qabel li dan ix-xogħol għandu jsir.
17. Talba mingħand Victor Refalo ta' Triq Ta' Barda, Marsalforn, sabiex jitranga ħajt tas-sejjeħ imwaqqa' fi Triq Santa Verna. Il-Kunsill qabel li dan ix-xogħol għandu jsir.
18. Talba mingħand Rose Camilleri ta' 21, Triq Bullara, sabiex isiru sinjali li jipprojbixxu l-ipparkjar man-naħa tar-residenza tagħha u madwar metru fuq kull naħa tal-garaxx tar-residenza tagħha fl-istess triq. Il-Kunsill qabel li għandna nibagħtu din it-talba għall-approvazzjoni ta' Transport Malta.
19. Talba mingħand Hubert Muller ta' 33, Triq Ta' Ġorf, sabiex issir *bollard* fit-tarf ta' sqaq li hemm fi Triq Ġorf (fejn hemm ir-residenza tiegħu) minhabba li qed isir ipparkjar ta' vetturi f'dawn l-inħawi u mhux qed ikun possibbli li r-resident joħroġ faċilment mir-residenza tiegħu. Wara li ddiskuta dan l-ilment, il-Kunsill qabel li jkun aħjar jekk isiru sinjali li jipprojbixxu l-ipparkjar minflok il-*bollard* mitluba u għaldaqstant ser nibagħtu t-talba tagħna għall-approvazzjoni ta' Transport Malta.
20. Talba mingħand Reuben Galea ta' 'Mountain Lodge', Triq l-Ghejun, sabiex tiġi riżolta l-problema tal-*parking area* quddiem ir-residenza tiegħu. Hu qed jitlob li parti minn din il-*parking area* tinzamm loading/unloading bay jew inkella ssir *no parking* għax din iż-żona qed timtela kollha u ħadd ma jkun jista' jdawwar speċjalment it-trakkijiet iż-żgħar. Il-Kunsill iddeċieda li għandna nirreferu dan il-każ lil Transport Malta biex jagħtu s-suġġerimenti tagħhom dwar kif tista' tiġi indirizzata din il-problema.

21. Talba mingħand Salvu Sultana ta' 80, Triq Sant'Anton, sabiex jitranga ħajt tas-sejjeħ imwaqqa' fin-naħa t'isfel ta' Triq Sruġ. Il-Kunsill qabel li dan ix-xogħol għandu jsir.
22. Talba mingħand il-W.R. Kan. Dun Anton Attard ta' 30, Triq it-Tigrija, sabiex tinżabar is-siġra tal-*oleander* li hemm biswit id-*Diamond Jubilee Bar* fi Pjazza l-Vitorja. Il-Kunsill qabel li din it-talba għandha terġa' tiġi diskussa aktar 'il quddiem.
23. Talba mingħand il-Viċi Sindku sabiex titranga l-*bus stop* li hemm ħdejn il-garaxxijiet ta' Abraham Said fi Triq Gajdoru minħabba li din qed tostakola l-bankina. Il-Kunsill qabel li għandna nirreferu dan il-każ lil Transport Malta.
24. Il-Viċi Sindku Aaron Agius reġa' semma l-bżonn li ssir sistema ġdida ta' dwal fil-pjazza ta' quddiem il-Knisja ta' Ġesu' Nazzarenu minħabba li bħalissa qed ikun hemm ħafna dlam. Is-Sindku qal li din il-proposta ser tiġi diskussa aktar 'il quddiem.
25. Il-Viċi Sindku Aaron Agius semma wkoll il-problema persistenti ta' tfigħ ta' skart domestiku fl-aħħar parti ta' Triq Gajdoru. Is-Sindku qal li dalwaqt ser nibagħtu ittra lir-residenti kollha tax-Xagħra biex nerġġhu ninfurmawhom bil-ġranet u ħinijiet tal-ġbir tal-iskart fil-lokalita' tagħna.
26. Il-Viċi Sindku Aaron Agius qal li għandna nerġġhu niktbu lill-*Heritage Malta* biex naraw jekk kienx hemm xi żviluppi fuq it-talba tagħna li tiġi skavata l-kappella ta' *Santa Maria Gaudiorum* fi Triq Gajdoru.
27. Il-Viċi Sindku Aaron Agius staqsa dwar il-possibilita' li nużaw il-qafas tas-siġra tal-Milied li ntrammat fi Pjazza Sant'Anton għall-festi tal-Milied tas-sena li għaddiet biex tintrama mill-Kunsill fl-ewwel parti ta' Vjal it-Tmienja ta' Settembru għall-festi tal-Milied ta' din is-sena. Il-Kunsill qabel li għandna nitkellmu mal-Kan. Dun Ġwann Sultana dwar dan.
28. Il-Viċi Sindku Aaron Agius staqsa dwar jekk kienx hemm xi żvilupp fl-installazzjoni tal-*crash barriers* fi Triq Ghajn Hosna. Is-Sindku wieġeb li ordnajna l-materjal mingħand il-Koperattiva Tabelli u Sinjali filwaqt li x-xogħol ser isir mill-ħaddiema tal-Ministeru għal Għawdex.
29. Il-Viċi Sindku Aaron Agius staqsa dwar il-ġranet u ħinijiet tal-ftuħ tal-librerija pubblika 'Patri Ġiġi Camilleri' u ressaq suggeriment li rċieva mingħand xi residenti biex din il-librerija tibda tiftaħ ukoll nhar ta' Sibt filgħodu għall-benefiċċju tat-tfal. Is-Sindku wieġeb li minħabba problema ta' nuqqas ta' riżorsi umani, il-librerija ma setgħetx tkompli tiftaħ nhar ta' Sibt kif kien beda

jsir. Is-Sindku qal li ninsabu għaddejnin b'taħdidiet mal-Korporazzjoni għax-Xogħol u t-Taħriġ (ETC) bil-għan li tinstab persuna adattata li tista' tghin fl-amministrazzjoni tal-librerija pubblika u li tkun tithallas minn xi wahda mill-iskemi offruti mill-istess Korporazzjoni.

30. Il-Viċi Sindku Aaron Agius qal li *r-roundabout* li kien hemm miżbugħa fl-art fi Triq il-Mithna m'għadhiex tidher u għalhekk ġie deċiż li nibagħtu lill-ħaddiema biex din terġa' tinzebagħ malajr kemm jista' jkun.
31. Il-Kunsillier Victor Zammit semma l-problema tal-immaniġġjar tat-traffiku fil-bidu ta' Triq Jannar. Ġie deċiż li għandna nirreferu dan il-każ lil Transport Malta biex iressqu s-suggerimenti tagħhom dwar kif tista' tiġi indirizzata din il-problema.
32. Il-Kunsillier Dr. Joseph Attard semma li hemm xi fanali maħruqin fuq iz-zuntier tal-Knisja ta' Ġesu' Nazzarenu. Ser nieħu ħsieb nibagħtu lill-kuntrattur responsabbli mill-manutenzjoni tad-dwal fit-toroq biex jagħmel it-tiswijiet meħtieġa.
33. Il-Kunsillier Dr. Joseph Attard ġibed l-attenzjoni tal-Kunsill li setgħet saret illegalita' meta *r-reserved parking* li hemm fi Vjal it-Tmienja ta' Settembru inbidel minn wieħed riservat għall-persuni b'diżabilita' għal wieħed personalizzat fejn twaħħlet anke tabella *reserved parking* b'numru tar-reġistrazzjoni ta' vettura partikolari. Dr. Attard qed jitlob sabiex il-Kunsill jikteb lill-awtoritajiet kompetenti biex jivverifika jekk dan *ir-reserved parking* sarx b'konformita' mal-Liġijiet ta' Malta. Is-Sindku Joe Cordina qal li l-Kunsill qatt ma kien infurmat b'dan u għalhekk ser nivverifikaw.
34. Il-Kunsilliera Maria Grima semmiet il-ħtieġa li ssir *sleeping policeman* fil-parti ta' fuq ta' Triq l-Ispiera hekk kif tasal f'Misraħ il-Vitorja. Dan minħabba li qed ikun hemm sewqan eċċessiv min-naħa tas-sewwieqa li jkunu telgħin lejn il-pjazza minn Triq l-Ispiera. Is-Sindku innota li diġa' kien hemm l-approvazzjoni min-naħa ta' Transport Malta biex din issir u għalhekk ser nerġgħu niċċekkjaw ma' din l-Awtorita'.

Approvazzjoni tal-pagamenti

Il-Kunsill approva unanimament il-pagamenti annessi mal-minuti.

Aġġornament

Il-laqgħa spiċċat fit-8pm. Il-Kunsill iddeċieda li l-laqgħa li jmiss għandha ssir nhar it-Tnejn 18 ta' Novembru 2013 fil-5.30pm b'agenda li tkun komunikata aktar 'il quddiem.

Joe Cordina
Sindku

Ivan Attard
Deputat Segretarju Eżekuttiv